

نوںہالوں کا ادب عالیہ

(Adult Literature for Kids)

ادیب، مدرس، کالم نگار،

مدیر اعلیٰ (سہ ماہی بانچہ اطفال، سہ ماہی سرائے اردو، سیالکوٹ - پاکستان)

برقی پتا: zulfiquarali.bukhari@gmail.com

190-B، سٹلاٹ ٹاؤن - راولپنڈی (پاکستان) 46000

واٹس ایپ نمبر 0308-0061428

بچوں کے لیے لکھنا ایک اہم فریضہ ہے لیکن افسوس ناک بات ہے کہ ہمارے ہاں اسے بے حد معمولی سمجھ لیا گیا ہے یا یوں کہہ لیجئے کہ گزشتہ کئی برسوں سے اس کے ساتھ یہی سلوک روا رکھا جا رہا ہے۔ اس کی بہت سی وجوہات ہیں جس کی وجہ سے آج صورت حال گھمبیر ہو چکی ہے۔

راقم السطور کو گزشتہ چند برسوں میں کچھ ایسی کہانیاں پڑھنے کو ملیں ہیں جنہیں ادب اطفال رسائل میں جگہ نہیں ملنی چاہیے تھی لیکن معروف رسائل کے مدیران نے انہیں بہ خوشی شائع کیا۔ ان کہانیوں کے موضوعات ایسے تھے جو میری نظر میں نونہالوں کے لیے نامناسب تھے، یہی عنصر اس مقالے کی بنیاد بھی بنا ہے۔ افسوس ناک صورت حال یہ ہے کہ اگر محض گزشتہ چند برسوں کے رسائل میں اس طرح کا مواد ہے تو کیا اس پر یقین کر سکتے ہیں کہ اس سے قبل ایسا کچھ نہیں لکھا گیا ہوگا، جو کہ بچوں کے لیے نامناسب تھا۔ اگر گزشتہ چند برسوں میں نامور اور نئے لکھنے والوں کی ایسی کہانیاں معروف رسائل میں دکھائی دے سکتی ہیں جب پڑھنے والے کم ہیں اور لکھنے والے قدرے زیادہ ہو چکے ہیں تو ایسے دور میں جب پڑھنے والے زیادہ تھے اور لکھنے والے کم تھے تو تب کیا کچھ ایسی کہانیاں شائع ہوئیں جو کسی لحاظ سے ان کے لیے نامناسب تھیں۔ اس حوالے سے تحقیق پہلے اگر ہوئی تو کس حد تک ہوئی؟ کیا اس تحقیق کی روشنی میں کوئی ایسا لائحہ عمل تیار کیا گیا کہ ویسا مواد پھر سے نونہالوں کے لیے پیش نہ ہو سکے؟

یہ ایک ایسا موضوع ہے جس پر بات کرتے ہوئے کئی ادیب/مدیران کتراتے ہیں کہ ایسا کرنے سے کئی ادیبوں/مدیران کے ادبی قد کاٹھ میں کمی واقع ہو سکتی ہے۔ میرے خیال میں کسی کی قدر و منزلت میں کمی اس نقصان سے کئی گنا کم ہے جس کی وجہ سے ادب اطفال کو زک پہنچ رہی ہے۔ مغرب میں کتب کی فروخت آج بھی ماضی کی مانند برقرار ہے جب کہ ہمارے ہاں کتب اور رسائل کی فروخت بے حد کم ہو رہی ہے۔ اس کی وجوہات پر غور کیا جائے تو یہ بھی کہا جاسکتا ہے کہ اس میں غیر معیاری ادب کی فراہمی بھی اہم عنصر ہو سکتا ہے۔

ڈاکٹر عادل حیات اپنے مضمون ”بچوں کا ادب: کل، آج اور کل“ میں ایک جگہ لکھتے ہیں:

”واضح رہے کہ اردو کے تقریباً تمام ادیبوں نے بچوں کے لیے لکھا ہے، لیکن ایسی چیزیں مقدار میں بہت کم ہیں جن پر صحیح معنوں میں بچوں کے ادب کا اطلاق ہو سکے۔ ایک سوال ذہن میں کلبلاتا ہے کہ ایسا کیوں ہوا؟ اس کا سیدھا سا جواب دینا چاہیں تو آپ کہہ سکتے ہیں کہ بچوں کے ادب کی کبھی تعریف متعین نہیں کی گئی۔ زبان و بیان اور موضوع و مواد پھر اس کی ضمانت کے حوالے سے گفتگو کے دروازے نہیں کھلے اور نہ ہی بچوں کے ادب کو قابل اعتنا سمجھا گیا کہ شاعر و ادیب پوری طرح توجہ کرتے۔ حیرت ہوتی ہے کہ اردو ادب کی تاریخ میں امیر خسرو سے لے کر

آج تک ایک دو کو چھوڑ کر جن میں شفیق الدین نیز کا نام پیش پیش ہے، کوئی ایسا چہرہ نظر نہیں آتا، جسے خالص بچوں کا شاعر یا ادیب کہا جاسکے۔ دوسری چیز یہ کہ ماضی میں ایسا کوئی پیمانہ نہیں تھا، جس کی روشنی میں حتمی طور پر فیصلہ کیا جاسکے کہ کس عمر کے بچوں کے لیے کیسا ادب قابل فہم ہو سکتا ہے۔ میں سمجھتا ہوں کہ ماضی میں لکھے گئے بچوں کے ادب کو نئے تعلیمی اصول و نظریات کی چھلنی میں رکھ کر دیکھنا چاہئے کہ اس میں سے کنکڑ، پتھر اور ایسی تمام چیزیں الگ ہو جائیں جو بچوں کی پسند و ناپسند، فطری و نفسیاتی تقاضوں اور ان کی تہذیب و تربیت میں کسی طرح معاون نہ ہو سکیں۔ یقیناً جانے چھلنی میں جو کچھ بھی بچے گا چاہے مقدار میں مٹھی بھر سے بھی کم ہوں، یقیناً وہ بچوں کی تعلیم و تربیت اور ان کی ذہنی و فکری ارتقا کے لحاظ سے جواہر پارہ کہلانے کا مستحق ہوگا۔“

بہر حال، ہم اس موضوع پر بات کرنے سے پہلے چند اہم نکات کو زیر بحث لاتے ہیں تاکہ ادب اطفال کی حقیقی شکل کا کچھ اندازہ کیا جاسکے۔

بچوں کے لیے کہانی اور نظم کا مقصد کیا ہونا چاہیے؟

کہانی اور نظم کا مقصد مثبت سوچ بیدار کرنے، تفریح فراہم کرنے اور بہترین اخلاقیات اپنانے کا ہو تو بچوں کی زندگیوں کو بہتر بنانے میں بڑی مدد مل سکتی ہے۔ آپ اس بات کو یاد رکھیں کہ آپ بے سرو پا کہانی یا عامیانہ جملوں سے کسی کو بہترین انسان بنانے میں کامیاب نہیں ہو سکتے ہیں، البتہ کسی کے اخلاق کو ضرور تباہ کرنے میں اہم کردار ادا کر سکتے ہیں۔ جو ادیب اپنے ناولز یا کہانیوں میں عامیانہ مزاح رکھتے ہیں اور خود کو بہترین مزاح نگار قرار دیتے ہیں۔ انھیں اس حوالے سے مجرم ٹھہرایا جاسکتا ہے کہ انھوں نے نونہالوں کو سستی تفریح فراہم کرنے کی کوشش کی ہے۔ کہانیوں اور نظموں کا مقصد کسی بھی نونہال کو بہترین انسان بنانے کے ساتھ ساتھ اپنی ذات میں بہتری لانے پر مائل کرنا بھی ہوتا ہے۔ اگر کہانیاں/نظمیں ایسا کرنے میں ناکام رہتی ہیں تو ادب میں بلند مقام پانے کا استحقاق نہیں رکھتی ہیں۔

کیا کہانی اور ذہانت کا کوئی تعلق ہے؟

کہانیوں میں مختلف واقعات ایسے دل چسپ انداز میں پیش ہوتے ہیں جو کئی سالوں تک ذہن پر نقش رہتے ہیں۔ یوں کہا جاسکتا ہے کہ اچھی کہانی یادداشت بڑھانے میں اہم ترین کردار ادا کر سکتی ہے۔ کہانی میں پیش ہونے والے مکالمات سے نونہالوں کو دوسرے بچوں سے بات چیت کرنے کے لیے الفاظ ملتے ہیں اور یوں وہ بات چیت میں مہارت حاصل کر لیتے ہیں جو کہ علمی زندگی میں بھی بہت مدد دیتی ہے۔ کہانیوں میں پیش ہونے والے واقعات بچے کو سوچنے سمجھنے پر بھی مائل کرتے ہیں جسے وہ بروئے کار لائے تو اپنی ذہانت کو بہتر بنا سکتا ہے یعنی کہا جاسکتا ہے کہ اچھی کہانی ذہانت بڑھانے میں اہم کردار ادا کرتی ہے۔

کہانی اور ارتکاز:

کہانی پڑھتے وقت بچوں کی توجہ کہانی کی ابتدا سے انجام کی طرف مبذول رہتی ہے۔ اس طرح سے انھیں کسی چیز پر دھیان دینے اور سمجھنے کا موقع ملتا ہے جو کہ انھیں زندگی میں بے شمار مواقع پر کام دیتا ہے۔ اکثر بچے کہانی سننا پسند کرتے ہیں۔ اس سے ان کی سننے کی صلاحیت بہتر ہوتی ہے اور انھیں بہت کچھ تصور کر کے ایک نئی دنیا بنانے کی تحریک ملتی ہے۔

اخلاق، شاعری اور کہانی نویسی:

اخلاقیات کا درس کہانیوں اور شاعری کی بدولت خوب ملتا ہے اور یہی وہ چیز ہے جو بچوں کو بُرے سے اچھا انسان بننے کی جانب راغب کرتی ہے اور انھیں اچھی اور بُری عادات کے حوالے سے بھی تمیز کرنا سکھاتا ہے۔ کہانیوں کے علاوہ بچوں کے لیے لکھی گئی شاعری بھی مثبت سوچ کے تابع

ہو تو وہ بھی خاصی اہمیت کی حامل ہو جاتی ہے کہ اکثر نونہال انھیں عمر بھر یاد رکھتے ہیں۔

بے سرو پا کہانیاں:

فضول کہانیاں کبھی بھی نونہالوں کو اچھا انسان نہیں بنا سکتی ہیں۔ آپ یہ کیسے کہہ سکتے ہیں کہ ایک ایسی کہانی جو بچے کی نظر میں جھوٹی ہو اور اس کی سچائی اُسے فوراً علم ہو جائے وہ کیسے اُسے متاثر کن محسوس ہوگی۔ دل چسپ بات یہ ہے کہ لکھنے والے کی نظر میں وہ ”شاہ کا“ ہوگی۔ لیکن قاری کی نظر میں اُس کی وقعت کچھ نہیں ہوگی۔ ہر وہ کہانی جس سے بچے کی زندگی پر کوئی فرق نہ پڑے، وہ ایسی کہانی ہوگی جسے بلا مقصد تحریر کیا گیا ہو۔ راقم السطور نے ایک ایسی کہانی پڑھی جس میں ایک جادوگر اپنے جادو کے زور کی بجائے اپنے دشمن کو چھت سے گرا کر مارتا ہے۔ اگر دور حاضر کے نونہال کو مذکورہ کہانی سنائی جائے تو اُس کے ذہن میں یہ سوال ضرور پیدا ہوگا کہ وہ کیسا جادوگر تھا جس نے جادو کے استعمال کی ضرورت محسوس نہیں کی حالانکہ وہ از خود جادوگر تھا۔ تفریح کے مقصد کے تحت لکھی گئی کہانیاں وقتی نفع دیتی ہیں جب کہ ایسی کہانیاں جو تفریح، تعلیم اور کچھ سوچنے پر مائل کرتی ہیں وہ تادیر نونہالوں کے ذہنوں میں پلچل مچائے رکھتی ہیں۔ نونہالوں کو وہی کہانیاں تادیر یاد رہتی ہیں جو متاثر کن خصوصیات کی حامل ہوتی ہیں۔ کچھ ایسی خصوصیات کی حامل نظمیں بھی مقبولیت حاصل کرتی ہیں۔ علامہ محمد اقبالؒ کی شاعری کئی برس گزر گئے لیکن اُن کے اثرات ہر دور میں یکساں ہیں یہی وجہ ہے کہ ہر نسل اقبالؒ کی شاعری کی دلدادہ ہے۔

والدین کا ذوق مطالعہ:

والدین کا ذوق مطالعہ اچھا ہو تو بچوں کو بھی بہترین مواد پڑھنے کو ملتا ہے۔ لیکن افسوس کی بات ہے کہ آج والدین بچوں کو اول تو رسائل و جرائد خرید کر نہیں دیتے ہیں، پھر اگر وہ انھیں پڑھنے کو کچھ دیں تو وہ اُس پائے کا نہیں ہوتا ہے جو کہ نونہالوں کو فوری طور پر متاثر کر سکے جس کی وجہ سے اُن کا رجحان مطالعے سے کم تر ہوتا چلا جا رہا ہے۔ ایک اہم ترین سوال یہ ہے کہ:

”بچوں کے لیے کس نوعیت کا مواد اور موضوع قابل قبول ہو سکتا ہے؟“

بچوں کے لیے وہی مواد اور موضوع قابل قبول ہو سکتا ہے جو واقعی بچوں کے لیے ہو۔ جسے نونہال خود سمجھ سکیں یا اُس سے لطف اندوز ہو سکیں اور مسلسل مطالعے سے جڑے رہنے میں عافیت محسوس کریں۔ کسی ایسے موضوع پر جو خاص عمر کے بعد علم ہونا چاہیے وہ انھیں وقت سے پہلے بتانا ”نا قابل معافی“ جرم کہلا یا جاسکتا ہے کہ یوں نونہال قبل از وقت ایسی معلومات جان لیں گے جو فوری طور پر نفع نہیں دیں گی لیکن وہ اُس کے بارے میں مسلسل کھوج لگاتے رہیں گے۔ اگرچہ جدید دور میں معلومات کا حصول ناممکن نہیں ہے۔ لیکن یہ کیا ضروری ہے کہ شادی، دوستی، محبت، زچگی، دہشت گردی، فرقہ پرستی کو کھلے عام بیان کر کے انھیں نوعمری میں ہی ایک مخصوص روپ میں ڈھالنے کا آغاز کر دیا جائے؟

بچوں کے لیے کئی موضوعات ایسے ہیں جو انھیں بہت کچھ سوچنے سمجھنے پر مائل کر سکتے ہیں۔ اُن پر لکھا جانا بے حد ضروری ہے۔ اگر بحیثیت مسلمان بات کی جائے تو انھیں اسلامی تاریخ کی معلومات دینا بھی ضروری ہے۔ اس طرح سے وہ اپنے دین کے حوالے سے بہت کچھ جان سکتے ہیں۔ یہ بات یاد رکھنے کی ہے کہ نونہالوں کا زیادہ تر وقت تعلیمی ادارے میں گزرتا ہے جہاں وہ نصابی معلومات کو ازبر کرتے ہیں اور کہیں کہیں انھیں زندگی کے دوسرے معاملات کو بھی سکھانے پر توجہ دی جاتی ہے لیکن جہاں نصاب سے ہٹ کر کچھ کہنے یا کرنے کی ممانعت ہوتی ہے۔ وہاں پر یہ ضروری ہو جاتا ہے کہ انھیں تفریح سے ہٹ کر کچھ ایسی معلومات دی جائیں جو انھیں دین سے جوڑنے کا سبب بنیں۔

اگرچہ اس حوالے سے کئی احباب رائے رکھتے ہیں کہ اگر انھیں مخصوص نوعیت کی معلومات مسلسل پڑھنے کو ملیں تو وہ مخصوص سوچ کے تابع آسکتے ہیں۔ یہ معلومات چند ایسے اختلافی موضوعات کے حوالے سے ہیں جنہیں عمومی طور پر مسلکی بنیادوں پر کچھ اور تناظر میں دیکھا جاتا ہے۔ اسی وجہ سے بچوں کے ادب میں ”اسلامی ادب“ کی اصطلاح استعمال کرنے کی کوشش کی جاتی ہے اور انھیں بچوں کے ادب سے الگ کرنے کی کوشش ہوتی ہے۔ حالانکہ ایسا تمام ادب جو کہ بچوں کے لیے لکھا گیا ہے اور وہ بچوں کی زندگی کو بہتر بنانے کے لیے کارآمد ہو تو اُسے ”ادب اطفال“ کے

زمرے میں لایا جانا چاہیے لیکن کچھ اعلیٰ پائے کے ادیب اس نظریے کی مخالفت کرتے ہیں۔ اس حوالے سے یہ احتیاط لازمی اختیار کرنی ہوگی کہ کچھ ایسے موضوعات جو ایک خاص عمر کے بعد نو نہالوں کے علم لانا چاہیے وہ انھیں وقت سے پہلے آگاہ کرنے سے گریز کرنا ضروری ہے۔ بہر حال، ”ادب اطفال“ کو اس لحاظ سے تقسیم نہیں کیا جاسکتا ہے کہ اگر مخصوص نوعیت کا مواد نو نہالوں کو پڑھنے کو دیا جائے گا تو وہ ”اسلامی ادب“ تصور ہوگا۔

بچوں کے لیے اگر مسلکی بنیاد پر کچھ ایسا مواد لکھا جاتا ہے اور انھیں پیش کیا جاتا ہے جنہیں پڑھ کر وہ اپنے عقائد کے مطابق علم حاصل کر سکتے ہیں تو انھیں اُس کی آزادی حاصل ہونی چاہیے تاہم ایسے مواد کی مسلسل فراہمی انھیں شدت پسندی کی جانب مائل کر سکتی ہے، جہاں انھیں کسی مخصوص فرقے کے خلاف اکسایا جائے گا۔ اس حوالے سے قلم کاروں اور بالخصوص مدیران کو توجہ دینے کی ضرورت ہے تاکہ ایسا مواد شائع نہ ہو جو ادب اطفال کے دائرے سے ہی خارج ہو رہا ہو۔

اس اہم نقطے کو یاد رکھنے کی ضرورت ہے کہ ایک کہانی جس بھی رسالے میں شائع ہوگی، یہ ضروری نہیں کہ وہ مخصوص احباب میں ہی پڑھا جائے گا اس لیے کوشش کی جانی چاہیے کہ ایسا مواد جسے دوسرے بچے پڑھ کر ذہنی طور پر منتشر ہوں، اُس کی اشاعت سے گریز کیا جائے۔ یہاں یہ وضاحت ضروری ہے کہ اگر مخصوص نوعیت کا مواد خاص سوچ کے حامل بچوں کے لیے اُن کی تفریح اور تعلیم کے لیے پیش کیا جا رہا ہے تو اُس پر انگلی نہیں اٹھائی جاسکتی ہے کہ آزادی رائے کے حق کے تحت ایسا کرنا ضروری ہے تاکہ اُن نوہالوں کو اپنے عقائد کے مطابق علم اور تفریح حاصل کرنے کا بھرپور موقع ملے، تاہم ایسے رسائل جہاں تمام مکاتیب فکر کا خیال کر کے کچھ شائع کیا جاتا ہے، انھیں اس حوالے سے مزید احتیاط برتنی چاہیے کہ کسی خاص سوچ کے تابع نوہالوں کے ذہنی طور پر منتشر کرنے کی از خود کوئی ”شرارت“ نہ کی جائے۔ لیکن یہاں یہ سوال ضرور کرنا چاہوں گا کہ کیا یہ لازمی ہے کہ مخصوص سوچ کے تابع بچوں کے ادب کی تعریف کے برعکس بچوں کو ایسے موضوعات جنھیں بڑے ہونے کے بعد وہ بہتر انداز میں پڑھ اور سمجھ سکتے ہیں انھیں کیوں وقت سے پہلے پڑھنے کو ملنا چاہیے؟

کہانی ”اندھیرے کا مسافر“ میں نامناسب جملوں کی اشاعت اپنی جگہ ایک خاتون کے ماں بننے اور دوسری شادی کے تذکرے نے راقم السطور کو چونکا دیا ہے کہ کیا بچوں کو ایسی کہانیاں پڑھنے کی اجازت ہونی چاہیے۔ کہانی میں ایک جگہ کچھ یوں بھی لکھا ہے:

”گولی مرد کے سینے میں لگی اور بیوی چیخ مار کر بے ہوش ہو گئی۔“

ایک اور جملہ ملاحظہ کیجیے:

”پھر اس کے والدین نے اس کی شادی امیر علی سے کر دی۔۔۔۔۔“

ایک اہم ترین قابل گرفت جملہ کچھ یوں ہے:

”اب بیگم امیر علی اپنے بچے ظفر کی ماں بن چکی تھی۔“

گزشتہ کئی برسوں سے مغرب میں جو بچوں کے لیے ادب لکھا جا رہا ہے۔ اُس میں محبت کی داستانیں اور شادی کا تذکرہ ہوتا چلا آ رہا ہے اور ہمارے ہاں انھی کی پیروی کی جا رہی ہے اور یہ نہیں سوچا گیا ہے کہ اسلامی معاشرے میں اِس طرح کی داستانوں کو نبھالوں کو پیش کرنا درست ہے؟ ہم بچوں کو وہ مواد کیوں پڑھا رہے ہیں جو کہ بڑوں کے لیے مفید ہے۔ اِس حوالے سے حقیقت کو سمجھنے کی ضرورت ہے تاکہ انہی مواد کو وہ مواد پڑھنے کو ملے جو ادب اطفال کی تعریف پر پورا اترتا ہے افسوس کہ کئی برسوں سے احتیاط نہیں برتی جا رہی ہے۔

ماہ نامہ کھلونا، دہلی کے اپریل 1951 کے شمارے میں ایک تحریر شائع ہوئی جس کا عنوان کچھ یوں تھا:

”سکول میں لڑکیوں کی لڑائی“

”کپڑے بھاڑ دیئے، بال نوچ ڈالے، ایک عجیب و غریب جھگڑا“

مجھے اس بات سے کوئی غرض نہیں ہے کہ یہ سچا واقعہ تھا یا نہیں، میں اس بات پر حیران ہوں کہ کیا یہ ایسی چیز ہے جسے نوہالوں کی معلومات کے لیے پیش کیا جائے، چاہے یہ کسی اچھی چیز کی اطلاع شائع کی گئی ہو لیکن اس کا عنوان ہرگز نوہالوں کے لیے مناسب نہیں تھا۔ یہ تعلیمی ادارے کی ساکھ مجروح کرنے والی خبر ہے جسے سنسنی خیزی کے طور پر شائع کر دیا گیا۔

سعادت حسن منٹو نے جب معاشرے کے تلخ حقائق کو بیان کیا تھا تو ایک زمانہ اُن کے خلاف ہو گیا تھا لیکن افسوس ناک امر یہ ہے کہ نوہالوں کے لیے پیش کی جانی والی کہانیوں پر کسی نے کھلے عام اعتراضات کرنے کی کوشش نہیں کی ہے اور جب بھی ایسا کسی نے کرنے کی جسارت کی ہے تو انھیں کہانیوں کے مجموعے تاثر کے حوالے سے گمراہ کرنے کی کوشش کی جاتی ہے تاکہ اس اہم عنصر کی نشاندہی نہ ہو سکے کہ بچوں کے لیے لکھتے ہوئے بے احتیاطی کی جارہی ہے، یعنی کہانی کے ”مجموعے تاثر“ پر دھیان دیا جاتا ہے کہ اس سے بہت اچھا سبق مل رہا ہے لیکن درحقیقت جو لکھا گیا، وہ ادب عالیہ کے زمرے میں آتا ہے۔ اگر نو عمری میں ہی محبت کی داستان یا شادی کے تذکرے کہانیوں میں ملیں گے تو مجھے یہ بتائیں کہ پھر بچوں نے بڑے ہو کر کیا اپنی مرضی کی شادی کی جرات نہیں کرنی ہے کہ ہم جو اُن کے ذہنوں میں انڈیل رہے ہیں، وہی جب باہر نکلے گا تو معاشرے کا ماحول خراب تر ہو جائے گا۔ افسوس ناک بات یہ ہے کہ جن بھوت ہوں یا پھر انسان انھیں محبت اور شادی میں ملوث کرنا ایک محبوب مشغلہ بن چکا ہے۔ کیا یہ بات عقل تسلیم کرتی ہے کہ شہزادے اور شہزادیاں صرف شادی اور محبت کے لیے تاریخ میں شہرت رکھتے ہیں۔

”کیا یہ میری غلطی تھی؟“ ایک اور ایسی کہانی ہے جس میں نہ صرف بیٹیوں کی شادی کا تذکرہ ہے بلکہ کم چیز کا شکوہ بھی پڑھنے کو ملتا ہے۔ ”عبداللہ میرا کلوتا بیٹا تھا دو بیٹیاں تھیں جو بیاہ کر دوسرے شہر جا چکی تھیں جو کبھی کبھار ہی آتیں اور دو چار دن رہ کر واپس چلی جاتیں۔ مگر دے دے لفظوں میں کم چہیز کا گلہ ضرور کرتیں، مجھے لگتا کہ بیٹے کے ساتھ ساتھ میری بیٹیاں بھی مجھ سے خوش نہ تھیں۔ میں جتنا اپنے ماضی کی طرف دیکھتا مجھے لگتا تصور شاید میرا ہی تھا۔“

کہانی میں ایک جگہ کچھ یوں بیان ہوا ہے:

”پنشن سے ملنے والی رقم سے میں نے دونوں بیٹیوں کی شادی کر دی۔ اتنے پیسوں میں اچھا جہیز دینا مشکل تھا۔ میں نے ضروریات زندگی کی چیزیں دے کر انہیں رخصت کر دیا۔“

سوال یہ پیدا ہوتا ہے کہ بچوں کے لیے لکھنے والوں کو کیا یہ علم ہے کہ وہ جو لکھ رہے ہیں اُس کے اثرات نوہالوں پر کس قدر ہو رہے ہیں۔ کیا بچوں کے لیے کہانیاں لکھنے کے لیے شادی، جہیز اور میکے کا تذکرہ ادب اطفال کے لیے لازم و ملزوم ہے جو اس کے بغیر کہانی نہیں لکھی جاسکتی ہے۔ کیا ایسی کہانیاں نہیں لکھی جاسکتی ہیں جن کے مرکزی کردار بچے ہی ہوں اور موضوع اُن کی ذہنی استطاعت کے مطابق ہو۔

شہ تاج خان اپنے مضمون ”اردو ادب اطفال کا بدلتا منظر نامہ“ میں لکھتی ہیں:

”ادب اطفال کو معمولی اور آسان سمجھ کر کچھ بھی لکھنے کا خیال لے کر اس میدان میں آئے ادباء کو دشواریوں کا سامنا کرنا پڑ رہا ہے۔ ادب اطفال کو اچانک ملنے والے فوکس نے اردو ادبی دنیا کے برگدوں کو بھی متحرک کر دیا ہے۔ وہ بھی اپنے تیرتواریے کر غیر متعلقہ میدان ادب کی جانب دوڑ پڑے ہیں۔ عالم یہ ہے کہ اب کسی ادیب کو ادب اطفال کہلانے میں شرم نہیں بلکہ فخر محسوس ہونے لگا ہے۔ بچوں کے نام پر اعزازات اور انعامات بٹورنے کی دوڑ میں، ادیب اطفال کی اس بھیڑ میں معصوم قاری (بچہ) کہیں نظر آتا ہے! کیا بچوں کے ادب کے متعلق بچوں کی رائے معلوم کرنے کی کوئی کوشش کی گئی ہے؟

دل کے بہلانے کو غالب یہ خیال اچھا ہے

اگر ایک ادیب نے کہہ دیا کہ یہ تحریر میں نے بچوں کے لیے لکھی ہے تو وہ تحریر کس بنیاد، کس معیار اور کس کسوٹی پر پرکھی جائے گی؟ یا پھر ادیب کے کہنے کے مطابق ادب اطفال میں شمار کر لی جائے گی؟ ریٹائرڈ ٹیچر عبدالملک نظامی صاحب کا یہ کہنا کہ ”ہر لکھنے والا یہ اچھی طرح جانتا ہے

کہ وہ کس کے لیے لکھ رہا ہے۔ اگر کوئی ادیب کہتا ہے کہ وہ ادب اطفال لکھ رہا ہے تو وہ تحریر ادب اطفال ہی ہے۔ ”اگر یہ بات مان بھی لی جائے تو کیا وہ تحریر جس میں عام فہم زبان نہ ہو، تلمیحات کا سہارا لیا گیا ہو، تشبیہ و استعارات کی بھرمار ہو! اس کے علاوہ تحریر میں ایسے موضوعات کا انتخاب کیا گیا ہو جن سے بچے کا کبھی سابقہ بھی نہ پڑا ہو۔ تو بھی کیا وہ تحریر ادب اطفال کے زمرے میں شامل کی جائے گی؟ پر تھم ایجوکیشن سے منسلک فاؤنڈیشن فیض احمد صاحب کو شکایت ہے کہ ”پریشانی یہی ہے کہ بچوں کی رائے کی عموماً کوئی اہمیت نہیں ہے۔ اکثر یہی ہوتا ہے کہ ہم بچوں کے ادیب ہیں اور ہم جو لکھتے ہیں وہ ادب اطفال ہو جاتا ہے۔ بہت کم ادیب ہیں جو واقعی بچوں کے پاس جاتے ہیں اور ان کی رائے لیتے ہیں۔“

ایک تحریر ”میں حیران ہوں“ میں نو نہالوں کو کیا سمجھا گیا ہے، اسے سمجھنے کی کوشش کریں۔

”تم نے اخباروں، رسالوں وغیرہ میں نسلی امتیاز کی پالیسی کے متعلق کچھ پڑھا ہوگا۔ یہ نسلی امتیاز کی پالیسی یہی ہے، یعنی امریکا کے سفید فام لوگ سیاہ فام ننگروں سے نفرت کرتے ہیں۔ بہت بُری بات ہے، لیکن یہ ساری سفید فام امریکی قوم ساری کی ساری ایسی نہیں ہے کچھ لوگ اس نفرت کے خلاف بھی ہیں، ہر قوم میں اچھے بُرے لوگ ہوتے ہی ہیں۔“

راقم السطور کے نزدیک کم عمری میں نو نہالوں کو نسلی امتیاز کے حوالے سے چاہے وہ مثبت سوچ کے تابع ہی کیوں نہ ہوں انہیں آگاہ کرنا درست طرز عمل نہیں ہے۔ حیران کن طور پر یہ تحریر اُس وقت شائع کی گئی تھی جب نو نہالوں کے لیے پاس ایسا کوئی ذریعہ نہیں تھا کہ وہ پڑھی جانے والی معلومات کی تصدیق کر سکتے۔ راقم السطور کے مشاہدے کے مطابق مذکورہ بالا تحریر اُس وقت کے نو نہالوں کو کیا آج کے بچوں کو بھی پڑھنے پر زیادہ متاثر نہیں کر سکے گی۔ یہ بات سمجھنے کی ضرورت ہے کہ بہترین نثر نگاری کا ہرگز یہ مطلب نہیں ہے کہ لفظوں کے بہترین استعمال سے ننھے قارئین کو متاثر کیا جاسکتا ہے۔ جنہیں کسی بات کا مطلب سمجھنے میں تاخیر ہونے لگے تو وہ اکتا کر کچھ اور پڑھنا شروع کر دیتے ہیں۔ اکثر یہ بھی دیکھنے میں آیا ہے کہ جو بیک وقت ادب اطفال اور ادب عالیہ کے لیے لکھ رہے ہیں۔ انہیں اس بات کی خبر نہیں ہوتی ہے کہ وہ بچوں کو کچھ ایسا پیش کر رہے ہیں جو ان کے لیے غیر ضروری ہے۔

ایک کہانی جس کا نام ”باہمت بچہ“ ہے۔ اس کی اختتامی سطور میں کہانی نویس نے کیا لکھا، اُسے ملاحظہ کیجیے:

”حسن نے اپنی بہن کی شادی اچھے گھر آنے میں کردی اور خود غریب گھر آنے کی ایک لڑکی سے شادی کر لی اور اپنے گھر والوں کے ساتھ ہنسی خوشی زندگی بسر کرنے لگا۔“

شادی بیاہ کے موضوع کو ادب اطفال میں جس انداز سے شامل کر لیا گیا ہے۔ یہ ایک المیہ ہے اور حیران کن طور پر مدحیران اس حوالے سے ادیبوں کی رہنمائی نہیں کرتے ہیں۔ اگر ایسا کیا جاتا تو کم سے کم ہمیں نئے اور نامور لکھنے والوں کی کہانیوں میں شادی کے تذکرے نہ پڑھنے کو ملتے۔ شادی کا تذکرہ ہوا ہے تو جہیز کے حوالے سے بھی ایک نظم ”دہن کا اصلی جہیز“ کے چند اشعار دیکھ لیجیے۔

ابانے ہم کو کیا دیا؟

کپڑے دیے کہنا دیا جھومر دیا، جھمکا دیا

برتن دیے، بھانڈا دیا بہتر دیا، اچھا دیا

گھر بھر گیا، اتنا دیا

سامان نیا اُن کو دیا گھر کا ”دیا“ اُن کو دیا

جو ہو سکا، ان کو دیا جو کچھ دیا اُن کو دیا

ابانے ہم کو کیا دیا؟

اس نظم کو پڑھ کر یہی کہا جاسکتا ہے کہ یہ نونہالوں کا ادب عالیہ ہے۔ جسے ادب اطفال کے طور پر پیش کیا جاتا ہے۔ کیا اس نظم کو پڑھ کر ہم عمر بچیاں یہ نہیں سوچ سکتی ہیں کہ شادی کے بعد جہیز زیادہ ملنا چاہیے، اُن کے والد کو وہ سب کرنا چاہیے جو اُن کی استطاعت میں ہے۔ ہمارے ہاں تصویر کا ایک رخ دکھایا جاتا ہے تاکہ کسی کی یا اپنی اصلاح کی نوبت نہ آسکے، لیکن آخر کب تک یہ سب ہوگا؟ کیا ہم اس حقیقت کو تسلیم کریں گے کہ نامناسب مواد کی مسلسل اشاعت کے بعد ہی نونہالوں کو رسائل و کتب پڑھنے سے والدین نے روک دیا ہے۔ گھر کی باتیں چوں کہ مدیران تک نہیں پہنچ پاتی ہیں۔ اس لیے یہ ضروری نہیں ہے کہ رسائل میں جو بھی شائع ہو رہا ہے وہ سب کے لیے قابل قبول ہوگا۔ اخبارات اور رسائل کے مالکان اگر خود مدیران نہیں ہے تو کیا یہ اُن کا بنیادی فرض نہیں ہے کہ ادب اطفال کے چند بہترین لکھنے والوں کو جو شہرت سوچ کے تابع نونہالوں کی تربیت کر سکیں بطور مدیر گوشہ اطفال مقرر کریں۔

راقم السطور کو ایک نوجوان ادیب کا غیر مطبوعہ ناولٹ پڑھنے کا اتفاق ہوا۔ کیا آپ یقین کریں گے کہ اُس نے ایک جسم فروش عورت کا نہ صرف تذکرہ کیا ہوا تھا بلکہ اُن کے ساتھ ہونے والے ظلم و ستم کے حوالے سے بھی لکھا تھا۔ اس سنگینی کو دیکھتے ہوئے اُسے ادب اطفال کے حوالے سے آگاہ کیا گیا کہ کس نوعیت کے موضوعات پر بچوں کے لیے لکھنا چاہیے۔ اگر راقم السطور کو مذکورہ ناولٹ پڑھنے کو نہ ملتا اور وہ کہیں شائع ہو جاتا تو ذرا سوچیں کہ اشاعت کے بعد اُس نوجوان ادیب کے ساتھ کس نوعیت کا سلوک ہوتا تھا۔ یہ سب اس لیے ہو رہا ہے کہ نوجوان لکھنے والوں کو اس بارے میں کوئی بہتر رہنمائی دینے کو تیار نہیں ہے کہ بچوں کے لیے کس طرح کا اور کیسا مواد لکھنا چاہیے۔ ایک نظریہ یہ بھی ہے کہ جنہیں از خود علم نہیں ہے کہ ادب اطفال کے حقیقی معنی اور اُس کا مقصد کیا ہے، وہ کیسے کسی اور کو سمجھا سکتا ہے کہ بچوں کا ادب درحقیقت کیا ہے۔

ماہ نامہ آنکھ مچولی کے خاص شمارے ”مظلوم بچہ نمبر“ میں شامل ”زاہدہ بتول کی کہانی“ کی درج ذیل سطور کو کیا کہا جاسکتا ہے کہ یہ واقعی بچوں کے لیے مناسب ہیں۔

”زاہدہ بتول سفید مسہری پر خون میں لت پت پڑی تھی۔۔۔۔۔“

”زاہدہ بتول مر گئی ہے۔۔۔۔۔ اسکول سے نکل رہی تھی کہ سامنے سے آتی ہوئی گاڑی کی فائرنگ سے۔۔۔۔۔ نامعلوم دہشت گردوں کے

ہاتھوں۔۔۔۔۔“

”میں نے دیکھا موت زندگی کے پیچھے بھاگ رہی ہے۔“

”ہر چلنے والی گولی پر زاہدہ بتول مرجاتی ہے اس سے تو اچھا ہے کہ گولی کوئی مجھے ایک بار ہی پورا پورا مار دے۔۔۔۔۔“

اگر بچوں کو شہر کے حالات سے آگاہ کرنا ہو تو کچھ ایسے انداز میں کیا جانا چاہیے کہ وہ نفسیاتی طور پر مجروح نہ ہوں۔ لیکن افسوس کی بات ہے کہ بچوں کو ٹارزن یا ہرکولیس سمجھ کر سب کچھ اُن کے سامنے رکھ دیا جاتا ہے تاکہ وہ ذہنی طور پر بالغ ہو جائیں اور سب کچھ سمجھنے لگ جائیں۔ مغرب میں بچوں کے لیے لکھی جانی والی کہانیوں میں ”بوسہ دینا“ بے حد معمولی تصور ہوتا ہے لیکن مشرق میں ایسا لکھنے والے کو سنگین نتائج بھگتنے پڑ سکتے ہیں۔ انھیں بچوں کے ادب کے حوالے سے سوچ بچار کرنے کی ضرورت ہے کہ وہ اخلاقیات کا جنازہ کیوں نکال رہے ہیں اسی بنا پر معاشرے میں بھی بے راہ روی دیکھنے کو مل رہی ہے۔ جب بچوں کو کہانیوں اور ناولز میں قتل و غارت دکھائی دی جائے گی تو پھر وہ یہی کچھ تعلیمی اداروں میں کرتے دکھائی دیں گے اور ایسا ہو بھی رہا ہے۔

راقم السطور اپنے بچپن کو مد نظر رکھتے ہوئے یہ بات حتمی طور پر کہہ سکتا ہے کہ خوف پیدا کرنے والا کوئی مواد کسی بھی نونہال کو بہادر نہیں بنا سکتا ہے اور اگر کسی کے ذہن میں ڈر بیٹھ گیا تو پھر عمر بھر وہ تنہائی پسند رہے گا کہ گھر سے باہر نکلنے پر اندھی گولی کے شکار ہونے کا وہم اُسے آزادی سے نہیں جینے دے گا۔ اگر بہترین نشر نگاری کے حامل کے ادب کو جو بڑوں کے لیے لکھا گیا ہو اور بد قسمتی سے بچوں کے رسائل میں شائع ہو گیا ہو تو اُسے اس لیے بچوں کا تسلیم کر لیا جائے کہ وہ خوب صورت لکھا گیا ہے تو یہ ادب اطفال کی بدترین توہین تصور ہوگی۔ اس نوعیت کی کہانیوں کو کتنے بچے آسانی

سے سمجھ سکتے ہیں یہ ایک اہم سوال ہے۔ اس حوالے سے سنجیدہ اقدامات کرنے کی ضرورت ہے تاکہ نونہالوں وہی ادب مل سکے جو ان کے لیے مناسب ہے بصورت دیگر ادب اطفال کو سنگین خطرات لاحق ہو سکتے ہیں اور یہ بات بھی سمجھنے کی ضرورت ہے کہ ادب اطفال اردو زبان کی بقاء کی ضمانت ہے۔ اگر اسے ناقابل تلافی نقصان پہنچا یا گیا تو پھر اس کے نام و نشان ختم ہونے میں زیادہ دیر نہیں لگے گی۔

حوالہ جات:

- ۱۔ بچوں کا ادب: کل، آج اور کل، ڈاکٹر عادل حیات
پانچ دسمبر 2020 www.adbimiras.com
- ۲۔ اندھیرے کا مسافر، محمد عادل منہاج، ماہ نامہ پھول، لاہور جنوری 2024
- ۳۔ کیا یہ میری غلطی تھی؟، خالدہ قمر، ماہ نامہ پھول، لاہور فروری 2016
- ۴۔ اردو ادب اطفال کا بدلتا منظر نامہ، شاہ تاج خان
17 دسمبر 2023 www.dailychattan.com
- ۵۔ میں حیران ہوں، رشید احمد بٹ
ماہ نامہ ہمدرد نونہال، کراچی جنوری 1971
- ۶۔ باہمت بچے، ملک محمد احسن، ماہ نامہ پھول، لاہور مارچ 2023
- ۷۔ دلہن کا اصلی جبینہ، منظر صدیقی اکبر آبادی
ماہ نامہ ہمدرد نونہال، کراچی جون 1956
- ۸۔ زاہدہ بتول کی کہانی، فصیح باری خان
ماہ نامہ آنکھ چھوٹی، کراچی جون 1996